

Antikrist

Minn Dun Pawl Sciberras

Il-kelma ‘antikrist’ gejja mill-Grieg *antīkristos*, “wieħed kontra Kristu”. Hija kelma li jużaha biss l-awtur tal-Ittri ta’ Ģwanni (1 Ĝw 2:18-22; 4:3; 2 Ĝw 7). F’partijiet oħra tat-Testment il-Ġdid insibu kliem ieħor li bejn wieħed u ieħor ifisser l-istess ħaża: “messijiet foloz” (Mt 24:24; Mk 13:22); “il-Bniedem tad-dnub” (2 Tess 2:3); “il-Bhima” (Apok 13:4-18). Biex nifhmu sewwa dawn il-figuri rridu nqegħduhom fuq l-isfond tal-kuncetti apokalittici tal-Ġudaiżmu ta’ żmien it-Testment il-Ġdid, li minnhom jiddependu. Hjiel ta’ dawn il-figuri apokalittici, ippreżentati bħala għedewwa ta’ Alla, għandna f’Danjal 7:lss u f’Eżekjel 38-39.

Il-figura tal-Antikrist tat-Testment il-Ġdid hi ispirata minnhom, bid-differenza li dan flok għadu ta’ Alla, kif hu ppreżentat fil-letteratura apokalittika tat-Testment il-Qadim, hu l-għadu ta’ Kristu Ģesù u tal-Knisja tiegħi. Mhuwiex xi ġadd li għad irid jidher fl-aħħar taż-żmien. Iżda hu dak jew dawk kollha li jiddikjaraw ruħhom kontra Kristu Ģesù - u issa stess, f’dan iż-żmien, mill-ewwel miċċa tà’ Ģesù Kristu sat-tieni miċċa tiegħi. Dan hu ż-żmien eskatologiku, l-aħħar żmien, iż-żmien ta’ Kristu.

Għal San Pawl ‘il-bniedem tad-dnub’ kien xi ġadd fi żmienu li qam u ġadha kontra Alla; ma jgħidx min kien u lanqas x’kien dak li kien qed iżommu biex jidher; forsi kellu f’moħħu l-imperatur jew l-Imperu Ruman bħala forza tal-paganiżmu.

L-awtur tal-Apokalissi jagħmel riferenza aktar ċara għall-forza tal-ħazen, li kienet qiegħda taħdem permezz ta’ Ruma pagana kontra l-Knisja ta’ Ģesù Kristu. Il-bhima tal-baħar (13:1-10) u l-bhima tal-art (13:11-18) u l-“Mara Żienja” (17:lss) huma kollha figuri simboliċi ta’ Ruma u l-imperaturi tagħha

li, fil-ħsieb tal-awtur, ifissru s-saltna tal-ħażen f'taqbida ħarxa kontra s-Saltna ta' Alla. Din hi viżjoni apokalittika tal-Antikrist meħuda minn Dan 7:1-28.

L-awtur tal-Ewwel u tat-Tieni Ittra ta' Ĝwanni hu čar biżżejjed: antikrist mhux wieħed li għandu jidher fl-aħħar żmien, kif kienu jaħsbu x'uħud mill-insara ta' żmien; kienu dawk l-insara apostati li ċaħdu 'l-Ġesù Kristu (1 Ĝwanni 2:18. 22). “Dan hu l-ispirtu tal-antikrist, li intom smajtu li għandu jiġi, anzi minn issa stess ga qiegħed fid-dinja” (1 Ĝwanni 4:3).

Mela l-Antikrist mhuwiex xi figura storika u eskatoloġika, xi bniedem kollu qerq u ħażen li għandu jiġi fl-aħħar tad-dinja. Antikristi dehru ħafna fl-istorja f'kull żmien sa mill-ewwel żmien tal-Knisja. F'xi wħud min-nies ta' żmienhom, li kellhom donnhom il-ħażen inkarnat fihom, l-awturi sagri tat-Testament il-Ġdid raw il-figura ħajja tal-ħażen u tal-qawwa tiegħu.